

Ársfrágreiðing fyri skúlaárið 2022/2023

Skúlin í Eysturkommunu

Síðani 1. januar 2013 hevur leiðslan í skúlanum fyri Eysturkommunu virkað við einum skúlastjóra og einum varaskúlastjóra/deildarleiðara. Atli Fróði Johansen er skúlastjóri, og Birgit Frederiksberg er varaskúlastjóri. Leiðslan hevur eitt skrivstovufólk afturat sær hálva tíð. Tað er Beinta Lervig.

Skúlastýrið hevur eftirlit við virksemi skúlans, sum ikki er lagt undir aðrar myndugleikar. Í skúlastýrið verða trý foreldraumboð vald, tvey kommunustýrisumboð og eitt starvsfólkaumboð. Formaður og næstformaður skulu veljast millum foreldraumboðini. Skúlastjórin er skrivari í skúlastýrinum. Skúlastýrið, sum tók við í 2021, skipaði seg soleiðis:

Eydna Lucia Nesá, forkvinna
Katrín Ingólfsdóttir Gregersen, næstforkvinna
Elinborg Osvaldsdóttir, foreldraumboð
Magnus Skoralið, kommunustýrisumboð
Marjun Andreasardóttir, kommunustýrisumboð,
Elisabeth Hansen, starvsfólkaumboð og Atli F. Johansen, skrivari.

1. varalimur er Noomi Gregersen og
2. varalimur er Rebekka Olsen fyri foreldrini.

Skúlastýrið situr í 4 ár.

Í 2021 varð skipað fyri einum felags skúlastýrisfundi saman við skúlastýrinum úr Fuglafjarðar skúla. Hettar riggaði væl og var avgjørt at endurtaka hetta samstarvið árliga.

Næmingar

Skúlaárið 2016-2017 gingu 258 næmingar í skúlanum. 126 í Skúlaspíranum og innskúlingini í Leirvík og 132 í miðdeildini í Gøtu.

Skúlaárið 2017-2018 gingu 273 næmingar í skúlanum. 140 í Skúlaspíranum og innskúlingini í Leirvík og 133 í miðdeildini í Gøtu.

Skúlaárið 2018-2019 gingu 274 næmingar í skúlanum. 132 í Skúlaspíranum og innskúlingini í Leirvík og 142 í miðdeildini í Gøtu.

Skúlaárið 2019-2020 gingu 266 næmingar í skúlanum. 136 í Skúlaspíranum og innskúlingini í Leirvík og 130 í miðdeildini í Gøtu.

Skúlaárið 2020-2021 gingu 271 næmingar í skúlanum. 135 í Skúlaspíranum og innskúlingini í Leirvík og 136 í miðdeildini í Gøtu.

Skúlaárið 2021-2022 gingu 285 næmingar í skúlanum. 141 í Skúlaspíranum og innskúlingini í Leirvík og 143 í miðdeildini í Gøtu.

Skúlaárið 2022-2023 ganga 269 næmingar í skúlanum. 138 í Skúlaspíranum og innskúlingini í Leirvík og 131 í miðdeildini í Gøtu.

Árgangirnir eru um 34 næmingar í miðal.

Hetta er í nógvum mátar ein góð skúlastødd. Bæði fyri einstaka næmingin og fyri skipanina av undirvísingini og skúladegnum. Næmingatalið ger nevniliga, at allir næmingar hava lættari við at finna sín javnlíka og trívast, og skúlin fær eisini so mikið væl av tíðum, at til ber hjá leiðslu og lærarum at skipa og útinna eina góða og fjølbroytta undirvísing.

Starvsfólk

Á skúlanum eru 26 lærarar, 2 námsfrøðingar, sum arbeiða í Skúlaspíranum og 5 námsfrøðiligir stuðlar.

Mannagongdir og vegleiðingar

Skúlin í Eysturkommunu hevur fleiri mannagongdir og vegleiðingar, sum eru til at taka í ávísu støðum, og aðrar eru við til at mynda gerandisdagin á skúlanum.

Á várri 2017 varð trivnaðarætlanin góðkend av Mentamálaráðnum. Ætlanin er rættuliga umfatandi, hon umfatar nógvar lutir, sum á ein ella annan hátt kunnu vera viðkomandi fyri at skapa tryggleika og trivnað á einum skúla.

Somuleiðis hevur skúlin eina sorgarætlan. Sorgarætlanin er gjørd fyri, at foreldur, lærarar og leiðsla skulu vita, hvør mannagongd verður brúkt, tá ið sorg rakar skúlan.

Ætlanirnar kunnu lesast á skeyk.fo.

Frávera á skúlanum verður skrásett talgilt.

Hølisumstøður

Samanumtikið eru hølisumstøðurnar góðar á fleiri økjum, men skúlastýrið og starvsfólk hava tó havt nøkur ynski um ábøtur bæði í skúlanum í Leirvík og í skúlanum við Gøtugjógv.

Hóast langt er eftir á mál, so eru tó fleiri ábøtur gjørdar á skúlunum undanfarna skúlaár.

Í Leirvík er svimjihylurin dagførdur, tekjan er skift, loftið í ovaru gongini verður í lötuni skift, og arbeið verður við eini heildardagføring av skúlanum og fimleikahøllini. Ein arbeiðsbólkur varð settur í 2021 at fyrirleika hesa dagføringina, har skúlastjórin og forkvinnan í skúlastýrinum eru við.

Við Gøtugjógv er fimleikahøllin klødd av nýggjum. Arbeið verður víðari við hesum í komandi skúlaári. Harumframt eru størri umvælingar í gongd í nátturu og tøkni stovuni.

Innskúlingin. Allir átta flokkar hava sína flokksstovu, so nú ber til at býta allar árgangirnar. Serstovan/førleikastovan hevur eina stovu, sum kann bítast í tvey. Harumframt hevur skúlin fimleikahøll, svimjihøll, bókasavn og miðhøll og eina stovu til fyrireiking. Tó harmast vit um, at vit mangla fakstovur og bólkarúm í innskúlingini. Og onkrar av flokksstovunum treingja til ábøtur.

Miðdeildin. Allir átta flokkar hava sína flokksstovu, og førleikastovan hevur sína egna stovu. Harumframt hevur skúlin fimleikahøll og bókasavn og serstovur til tónleik, heimkunnleika, smíð, evning og náttúrulærugreinar.

Skúlastýrið hevur heitt á kommununa um at taka støðu til, hvørjar ætlanir eru fyri 1929-bygningin. Trupulleikar eru enn við bygninginum, og fakstovurnar eru ikki tíðarhóskandi, hóast ábøtur eru gjørdar. 1929-bygningurin er partur av tørslýsingini, sum er handað kommununi.

Hølisumstøður fylla hampuliga nógva í arbeiðinum hjá skúlastýrinum. Á hesum økinum sóknast vit í skúlastýrinum eftir einari langtíðarætlan frá kommununi. Ein langtíðarætlan, sum í fyrsta umfari fer at fevna um dagføringar, so skúlin lýkur nútímans krøv, og eisini framyvir fer at kunna halda skúlan á einum høgum støði.

KT

Síðsta árið hevur verið arbeiðt við at gerast partur av *skúlanet*, sum er ein heildarloysn frá KT landsins.

TÍTT

Síðani 2014 hevur innskúlingin verið við í TÍTT. Skipanin verður eisini brúkt í dagstovnunum og frítíðarskúlanum. TÍTT

merkir “tiltøk í tøkum tíma”. Endamálið við hesi skipan er at fylgja trivnaðinum hjá øllum næmingum og at seta inn við hjálp hjá næmingum, sum av eini ella aðrari orsök ikki trívast nóg væl. Ætlanin er nú eisini at fara undir at brúka TÍTT í miðdeildini.

Uttanduraøkið

Í innskúlingini var á heysti 2021 byrjað at bora hol fyri jarðhita á økinum oman fyri skúlan. Í apríl í 2023 varð arbeiðið liðugt. Skúlastýrið og starvsfólk hava stórt ynski um at dagføra uttanduraøkið við Leirvíkar skúla.

Í miðdeildini hava børnini tveir góðar FIFA-vøllir at spæla á. Næmingarnir skiftast um at brúka hesar vøllir.

Næmingarnir hava eisini eitt gott øki millum skúlabygningarnar, sum er lagt við asfalti. Her ber til at spæla onnur spøl. Umframt hetta sleppa børnini at spæla runt um allan skúlan.

Felagstiltøk fyri skúlarnar

Umráðandi er at skapa nakrar felags siðvenjur fyri skúlan, sum kunnu styrkja samleikan og kunnleikan hjá næmingum, starvsfólki, foreldrum og staðbundna umhvørvinum sum heild. Jólíni og dansitíðin hava í so máta hepnast sera væl.

Síðsta skúladag fyri jól fara allir næmingarnir í kirkju. Kirkjugongdin er annaðhvørt ár í Leirvík og annaðhvørt ár í Gøtu.

Felagsdansidagarnir eru tveir í tali. Ein í Leirvík og ein í Gøtu. Avtalað er, hvørji kvæði vit læra, so allir næmingarnir hava lært tað sama.

Skipanir og tiltøk

Mjólkarskipanin er ein skipan, har allir næmingar kunnu keypa mjólk í skúlanum.

Litir í leiki. Hetta er eitt tónleikatilboð í 1. til 3. flokki, har tað við miðvísari undirvísing og samanspæli hvørja viku verður arbeitt við at menna tónleikaliga førleikan hjá næmingunum.

Jól og føstulávint. Í fjør var eitt felags jólatiltak í innskúlingini, sum varð væl móttikið av foreldrunum.

Í miðdeildini skipaðu flokkarnir jólahald hvør sær.

Á føstulávint vórðu foreldur og avvarðandi boðin inn á skúlarnar at kvøða. Hetta var væl móttikið og hepnadist heilt væl.

Eftirmetingar av øllum næmingum eru tvær ferðir árliga. Hesar eftirmetingar verða brúktar í sambandi við foreldraviðtalur.

Foreldrafundir og foreldraviðtalur eru tvær ferðir árliga. Har kunna starvsfólkini foreldrini um skúlagongdina.

Rennidagur er fyrst í skúlaárinum.

Útferðir verða gjørdar, og 6. flokkur fer á hvørjum ári á seturskúla í Føroyum við flokslæranum.

Vikuskematímar. Nakrir lærarar arbeiða nakrar tímar um vikuna við einum øðrvísi hátti at skipa tímarnar. Hátturin er danskur og kallast *Ugeskemarevolutionen*.

Eldrasambýlini. Innskúlingin liggur tætt við Giljagarð. Her hevur skúlin ta skipan, at ein flokkur fer hvørja viku at vitja. Næmingarnir heilsa upp á búfólkini og syngja fyri teimum. Giljagarður bjóðar bollar og kakao.

Sjónleikur - E-nám. Í mars vóru næmingar úr skúlanum í Eysturkommunu og hugdu at sangleiki í Fuglafirði. Tað vóru næmingar á sangleikarabreytini í Fuglafjarðar skúla, sum framførdu.

Skúlaleikir. Aftur í ár luttók miðdeildin í Skúlaleikum.

Í Skúlaleikum verður dentur lagdur á felagsskapin í flokkinum og gleðina við at røra seg. Næmingarnir fáa eina uppliving saman, vinna sær stig saman og fáa eyka stig fyri at heppa á hvønn annan. Øll skulu kenna seg væl, tí Skúlaleikir eru fyri øll.

Næmingaráð

Í miðdeildini er eitt næmingaráð skipað. Ein næmingur úr hvørjum flokki verður valdur inn í næmingaráðið, sum í ár hevur átta limir. Signar á Reynatrøð er samskipari fyri næmingaráðið.

Næmingaráðið hevur fund av og á og skipar fyri 2-3 tiltøkum um árið.

Næmingaráðið hevur til uppgávu at arbeiða fyri áhugamálum hjá næmingum í skúlanum, m.a. viðurskifti, ið hava við skúlagongdina, sosial viðurskifti og gerandisdagin í skúlanum at gera.

Heimasíðan

Á heimasíðuni hjá skúlanum skeyk.fo verður kunnað um tiltøk og annað í skúlanum. Heimasetningurin er somuleiðis at finna á heimasíðuni. Annað forvitnisligt tilfar liggur eisini har, m.a. nógvir sangir, kvæði og skjaldur.

Skeyk stendur fyri **skúlin í Eysturkommunu**.